

Grantly gürrüň / satiriki hekaýa

Category: Hekaýalar, Kitapcy, Satiriki hekaýalar

написано kitapcy | 23 январа, 2025

Grantly gürrüň / satiriki hekaýa GRANTLY GÜRRÜŇ

Edip oturan işimiň arasyny bölseler, meniň-ä dünýäde ýek ýigrenýän zadym şo. Walla, edil atam ölýär. Nätjek, ynha, ýene-de şeýle boldy.

– Kaka, kaka, daşarda grandymyz ýarylypdyr – diýip, howluda oýnap ýören oglum Maksatjyk ylgap geldi.

Ýeri, ýeňsesine berjekmi?! Ýogsam, ýerim giňinde şu bela tabşyrýanam, işleýäkäm maňa azar bermäň diýip, etjek alajyň ýok. Öňümde çasyşyp ýatan kagyzlary gahar bilen bir gapdala süýşürişdirdim. Bu hekaýaň-a petine gar ýagdy öýdýän. Çaltrajyk çagalaryň enesi işden gelmäňkä, grandyň ugruna çykyp, onuň bir alajyny etmeli, ýogsam, bilýän, ahyrzaman gopar.

Oglum bilen tirkeşip daş çykdyk. O-ho-ow, ýeriň aşagyndan bygyrdap çykýan suw ýoňsuzja bar eken. Dag çeşmesiniň suwy ýaly özem, gaýnap çykýar-aý ol. Bu akysyna akyp ýatsa dünýäni suw-sil eder bi. Öňüni almaly. Öý upravleniýesiniň iň ketdesiniň huzurynda häzir boldum. Töleg puluňy sähel iki gün gijikdirip töleseň-ä, gelýärler dazaklaşyp. Goý, bularam öz etmeli işlerini etsinler-dä.

– Daýza jan, salawmaleýkim!

– Meniň adym Jahan Berdiýewna, daýza däl – diýip, turuwbaşdan meniň sussumy basjak boldy.

Ur-tut ýalňyşymy düzedip, oňa ýagdaýy düşündirdim. Zeýrendim.

– Ýeri, ýeri, jögüsiremeseňizläň. Arzaňzy ýazyň-da, goýup gidiň. Bararlar, bejererler – diýip, Jahan Berdiýewna göwnüm üçin ýüzüme-de seretmedi.

Grantçy ussanyň ýoluna gözümi dikip garaşdym. Halymdan habar alan bolmady.

– Şolaram seň agzyň gowşakdygyny bilýändirler. Nädersiň, ho

Esen etçileriňki bolsa günübirin bejerip gidäýseler – diýip, ertesi agşamlyk keywany igesini sürtüp başlady.

Be, allajanlarym, näme etsemkäm? Ýene-de Jahan Berdiýewnanyň üstüne bardym. Ol meni görenden jabjynyp başlady.

– Biziň bar işimiz siziň grandyňyz däl. Şu raýonda senden başga-da otuz müňe golaý adam ýaşaýar. Beýdip zygyr-zygyr üstümize gatnap durma, elimiziň degen wagty özümüz bararys.

Baý-baý-ow, meniň-ä oslan tamam çykmady. Wagtynda baryp bilmedik diýip ötünç sorarlarmykan öýtdüm. Eger-eğer. Sag-aman başyňy alyp, sypsaň oňaymaly. Gidere başga gapyň bolmasa, dagy nätjek, ýene-de höreköşe edip ýalbarmaga oturdym. Ahyry yryldy öýdýän.

– Bolýa, bolýa bararlar.

Men hoş bolup öýe gaýtdym. Howlyň içinde iki ýana gezmeläp garaşdym. Gara beren bolmady. Dogrudan hem bular meniň üstümden gülyärler öýdýän. Ýok, gadyrdan Jeren Berdiýewna, men seniň dişiňde et galdyrmaryn. Ýazuw-pozuw-a näme, çep elimizden gelyä. Şatyrdadyp ýazdym üstlerinden arzany. Iki gün geçip geçmänkä, nädersiň ýöne, ýaňky naçalnigiň özi dazanaklap geläýse.

– Näme, arza ýazanyň bilen grandyňy başga biri bejerer öýtdüňmi, hä?! Ynha, arzaň meniň elimde. Moskwa ýazsaňam ýene-de maňa gaýdyp geler.

Iňňäň gözünden çykan ýaly şujagaz suw üçinem dünýäni örüzip ýörmüň – diýip, Jahan Berdiýewna aýagynyň burny bilen ýatan kiçijik daşy depip goýberdi.

Aý, ýok, bularyň rejesi geň däl, henizem hor-hory ýatmandyr. Bilýän, bir zat hantamadyrlar. Belaň sapyny alarsyňyz. Ýaňkyny zordan howludan çykardym how, başa düşen towky eken-laý. Dyzap dur, üstüme.

Ýeri, indi kime arzymy aýtsamkam?! Daş çykyp töweregimi garanjaklap durkam, tasap goňşymyz Ýamanja daýza geldi.

– Goňşy, bi, gykylyňyz näme?

Goňşymyzyň häsiýetine beletdim. Ol gep-gürrüň ýaýratmakda köpçülikleýin informasiýa serişdelerinden hem çakgandy, onuň işgärlerini ompa oturtmagy başaýarýardy. Hawa, mäsäni gysmaly, aw nyşanasyna geldi öýdýän.

– Howlymyzyň ortasyndan täze, üýtgeşik bir suw tapyldy. Çeşme çykdy. Indi dogtorlardyr öý uprawleniýesiniň işgärleri günde üstüme gelip dyzaşyp durlar...

– Wiý, o nämäň suwy?! – diýip, Ýamanja daýza ýeserje gözlerini oýnakladyp howlymyza girjek boldy.

Goýbermedim. Meniň bu hereketim ony hasam odukdyrды öýdýän. Onuň soragy artdy.

– O nähili suw, gyz? Aýdaňyzagam-la.

– Wraçlaň aýtmagyna görä, howlymyzda tapylan suw çagasy bolmaýan aýallar üçin dermanmyş. Bir aýyň dowamynda her hepdede iki gezekden içse aýyny-gününi sanaberyämiş. Indi bizi şu ýerden göçürjek bolýarlar, sanatoriýa açjaklarmyş...

Bir görsem, Ýamanja daýza ýok ýanymda. Diýmek, ok nyşana dogry degen bolmaly. Başga zadyň-a bilemok welin, şol günden soň biziň gelim-gidimimiz köpelip başlady. Baý, her kim çök düşüp ýalbarýar-aý.

– Agam, diliň gymyldasa bolýa. Perzende ýüzümüz düşse islän zadyňy bereli. Gorkma, bizden gep-gürrüň çykamaz...

Şeýle ýumuş bilen gelyänleriň sany gün-günden artdy. Bu habar ýyldyrym çaltlygynda tutuş respublikamyza ýaýrady. Goňşy respublikalardanam gelip başladylar. Menden ýüz tapmadyk adamlaryň käbiri tanyş-bilişlerime jaň etdirip ugradylar. Iki-ýeke maşyn hödürlänem tapyldy. Ynsabyň çatsa, bir kooperatiwjik açyp, tüçjar baý bolaýmaly.

Ahyr bu habar raýon ýolbaşçylaryňam gulagyna ýeten bolarly. Meni raýkoma çagyrdylar.

– Özüňem ýazyjy, şeýle zada ýol berýäňmi?

Men ähli zady bolşy ýaly gürrüň berdim. Ol ajy ýylgyrды-da, nirädir bir ýerik telefon etdi. Azmly gürläp, häziriň özünde grandymyzy bejermekligi tabşyrды. Dogrudanam, kötek güýçli bolsa ýüň gazyk ýere gidýän eken.

Öýe gelsem, eýýäm iki-üç sany ussa howlymyzyň agzynda maňa garaşyp köwejekläp ýörler. Olar az salymyň içinde gül ýaly edip grandymyzy bejerdiler. Ýarym litriň bahasyny berjegem bolsam almadylar, ýeňsesinden südürlenlen ýaly bolşup gitdiler. Ylgap Ýamanja daýza geldi, ýanyma.

– Wah, goňşy, bi çeşmäimiz-ä petikläpdirler – diýip, men

zeýrenen boldum.

– Ah-eý, bolmanda-da halka peýdaly zat bolsa ýapdyrlar-la bular – diýip, ol ho aňyrda kölegede üýşüşip duran aýallaryň ýanyna sumat bolaýdy.

Täçmämmet JÜRDEKOW. Satiriki hekaýalar